

ប្រវត្តិសាស្ត្រ នៅស្រុកខ្មែរ

Les Histoires au Cambodge

សរសេរដោយ ឧប សៅ-សង្ហា

ថ្ងៃទី ២៨ តុលា ឆ្នាំ ២០១៤



មាតិកាវៀង

សេចក្តីផ្តើម

បទដ្ឋានប្រវត្តិសាស្ត្រ នៅស្រុកខ្មែរ

- ១- ប្រវត្តិសាស្ត្រ ជាវិទ្យាសាស្ត្រ
- ២- ប្រវត្តិសាស្ត្រ ផ្នែកសាមញ្ញ
 - អំពីបញ្ហា ការចុះកាលបរិច្ឆេទ
- ៣- ប្រវត្តិសាស្ត្រ ថ្មី

សេចក្តីសន្និដ្ឋាន

សេចក្តីផ្តើម

ប្រវត្តិសាស្ត្រ តែងតែទាក់ទាញអារម្មណ៍មនុស្ស ចង់ដឹងជានិច្ច ព្រោះវាជាសតិរបស់មនុស្ស លោក¹ ដែល ប្រវត្តិសាស្ត្រវិទូ, អ្នកស្រឡាញ់រក (dilettantes) ប្រវត្តិសាស្ត្រ, អ្នកផ្សាយចំណេះដឹង បែបសាមញ្ញ (vulgarisateurs) យកមកផ្សាយ តាមវាចាក្តី តាមការសេសេរក្តី សំរាប់ជា ចំណេះ² ដល់សាធារណជន។ បើសិនជា ចំណេះចេះដឹង នេះ វាមានជោគជ័យ ក្នុងចិត្ត មហាជន គឺពិតជាវា មានសារប្រយោជន៍ ដ្បិតវា នាំមហាជន ចូលរួម ចិញ្ចឹម **សតិសមូហជន**³។

តែប្រវត្តិសាស្ត្រវិទូ យល់ឃើញថា ចិញ្ចឹម សតិសមូហជន ត្រូវចាំបាច់ អ្នកផ្សាយចំណេះដឹង ចំណូលចិត្ត, មាន រចនាបថ (style), មាន ការរំជើបរំជួលចិត្ត ក៏ដូចគ្នានឹងត្រូវមាន **ឧកដ្ឋភាព** (ការហ្មត់ចត់) និង គោលវិធី នោះដែរ។ ចំពោះ ប្រវត្តិសាស្ត្រវិទូ វិទ្យាសាស្ត្រ នេះឯង ជាការធានា នៃកម្លែង នូវចំណេះវិទ្យា នៃប្រវត្តិសាស្ត្រ។ តែក្នុងនាមវិទ្យាសាស្ត្រ បើប្រវត្តិសាស្ត្រវិទូ ទុកចំណេះ ប្រវត្តិសាស្ត្រ គ្រាន់ជា **ពហុសុភភាព** (érudition) ផ្អែកទៅលើតែឯកសារ មានចំនួនតិចតួចតែ ប៉ុណ្ណោះ ដោយមិនប្រើ មនោគតិ (imagination) តាមផ្លូវបញ្ញា គឺច្បាស់ជាប្រវត្តិសាស្ត្រ បែប នេះ ជាចំណេះ ជា បិតិវន្ត (statique) សំរាប់តែកត់ទុក បន្ថែមជាឯកសារ តែវាគ្មានសារ ប្រយោជន៍ច្រើន ដល់មហាជន ដែលជាអ្នកអានប្រកបទៅដោយ មនោគតិ ដើម្បីមានជារូប ភាព រស់រវើកក្នុងអារម្មណ៍របស់ខ្លួន។ ប្រវត្តិសាស្ត្រ ជាសារណីយ (mémorable) ចំពោះមហា ជន គឺជាប្រវត្តិសាស្ត្រ ទាក់ទាញ **ញាណិច្ចតា** (ការចង់ដឹងចង់ឃើញ, curiosité) របស់មហា ជន ដូច្នោះ គុណសម្បត្តិរបស់ ប្រវត្តិសាស្ត្រវិទូ មិនត្រូវ តែមាន ត្រឹមតែ ជាអ្នកវិទ្យាសាស្ត្រ ត្រូវ មានបន្ថែម ជា សិល្បករ-ផលិតករ ប្រវត្តិសាស្ត្រ ព្រោះប្រវត្តិសាស្ត្រ ជាវិជ្ជាផង ជាវិចិត្រសិល្បៈ ផង ដែរ។ រួមសេចក្តីមកប្រវត្តិសាស្ត្រ គេអាចទុក ជា សម្ពន្ធចំណេះ រវាង ពហុសុភភាព និង ចំណេះ កើតចេញពី មនោគតិ របស់ប្រវត្តិវិទូ មានគុណសម្បត្តិ ជា អ្នកស្រាវជ្រាវ ប្រវត្តិសាស្ត្រ តាមឯក សារ និង ជា មនុស្ស មាន មនោគតិ⁴។ ប្រវត្តិសាស្ត្រ ជាចំណេះ ដោយមធ្យត តែក៏ជា រឿងសំ រាប់អានកំសាន្ត និង សំរាប់ ការចង់ដឹង នោះដែរ។

សួរថា តើខ្មែរយើង ចូលចិត្តអាន ប្រវត្តិសាស្ត្រជាតិខ្លួនដែរឬទេ ? សព លោក កេង-វាន់ សាក់ អ្នកប្រាជ្ញ អក្សរសាស្ត្រខ្មែរមួយរូប មាន មតិថា ជាតិសាសន៍ខ្មែរ មាន វប្បធម៌ ជា វាចា ច្រើនជាង វប្បធម៌ ជាអក្សរ។ ការជ្រុតជ្រាបបែបនេះ នាំខ្មែរយើង មិនសូវចូលចិត្តអាន

¹ សតិរបស់មនុស្ស=Mémoire d'hommes។
² ចំណេះ=Connaissances។
³ សតិសមូហជន=Mémoire collective។
⁴ L'homme d'archives et l'homme d'imagination។

ហើយ មិនចូលចិត្ត សរសេរ សៀវភៅ។ ក្នុងការអប់រំសោធន៍ ខ្មែរអាចរៀនសូត្រ ចេះចាំ មិនចាំបាច់រៀនអក្សរ ចេះអាន។ បើជនណា ចេះសូត្រ ឡើងវិញ នូវចំណេះដឹងមួយ គេតែងទុកជននោះជាអ្នកប្រាជ្ញ។ ហេតុនេះឯង ពាក្យអ្នកប្រាជ្ញ មានន័យ ពីយ៉ាង គឺ អ្នកចេះសូត្រ តាមគ្រូផង និង អ្នកគោរពគ្រូផង។ ពាក្យ ចេះ ក្នុងន័យបែបនេះ ជា «ចំណេះចម្លង» ឬ ចំណេះគ្មានបញ្ញា (ចេះដឹងច្បាស់ នូវសេចក្តីពិត)។ ឧទាហរណ៍៖ ខ្មែរយើងភាគច្រើន នាំគ្នារៀនសូត្រធម៌ព្រះពុទ្ធ ជាភាសាបាលី ចេះចាំមាត់ តែជួនកាល ឥតយល់ន័យអ្វីបន្តិចសោះឡើយ។

ទស្សនៈ លោក កេង-វ៉ាន់សាក់ ស្តីអំពី **វប្បធម៌វាចា** មាននៅក្នុងសង្គមខ្មែរ មិនអាចបញ្ជាក់បាន ថាខ្មែរ មិនចូលចិត្ត អាន និង សរសេរសៀវភៅ បាននោះទេ ព្រោះនៅស្រុកខ្មែរ មានចំនួន សៀវភៅ ជាភាសាជាតិ តិចតួចបំផុត មិនអាច ទាក់ទាញ មហាជន ចូលចិត្តអានសៀវភៅនោះឡើយ។ ចំណែក ការសរសេរវិញ ស្រុកខ្មែរ នៅខ្វះរោងពុម្ព បោះពុម្ពសៀវភៅ ដើម្បីលើកទឹកចិត្ត ខ្មែរសរសេរសៀវភៅ ផ្សាយគំនិត តាមការសាកល្បងសិក្សា ឬ មនោសញ្ញេតនាតាមប្រឡោមលោក។ នៅស្រុកខ្មែរ អ្នកចេះភាសាបរទេស មានការពិបាក រកសៀវភៅ បរទេសអាន ណាស់ ព្រោះ តម្លៃសៀវភៅ មានកំរិតខ្ពស់ណាស់ លើសពីសមត្ថភាព ហោរញ្ញវត្ថុ ខ្លួន។ បើនិយាយ អំពី ចំនួន បណ្ណាគារ និង បណ្ណាល័យ វិញ គឺ នៅមានតិចតួចបំផុត នៅក្នុងប្រទេស។ **វប្បធម៌អក្សរ** កើតមានឡើងបាន ពីនយោបាយ អប់រំមហាជន របស់ អ្នកដឹកនាំជាតិ តែបើពួកអស់លោកទាំងនោះ គាត់គ្មានមហិច្ឆិតា ចង់ផ្តោតរុងរឿង នោះទេ ច្បាស់ជាជនខ្មែរម្នាក់ៗ នាបច្ចុប្បន្នកាលនេះ នាំគ្នាយកភាសាយួនក្តី អង់គ្លេសក្តី ជាភាសាសិក្សា ព្រោះវាជាភាសាមានប្រយោជន៍ ដល់ការរស់នៅ របស់ខ្លួន។ ភាសាខ្មែរនៅក្នុងអនាគតកាល នឹងក្លាយជាក្រាមភាសា របស់ជនជាតិភាគតិចមួយ នៅស្រុកខ្មែរ ឬ ជា ភាសា របស់អ្នកដែលមិនបានរៀននៅក្នុងសាលា ដែលមាន ភាសា បរទេសជាមូលដ្ឋាន។

លោក វ៉ាន់-ឌីអុន បានសរសេរក្នុងសៀវភៅ ប្រវត្តិសាស្ត្រខ្មែរ របស់លោកមួយ មានចំណងជើងថា «**សុបិន និងការពិត**» ថា៖ ខេមរៈយានកម្ម ក្នុង កម្មវិធីសិក្សា នៅក្នុង ទស្សវត្សរ៍ ១៩៦៥ នាំមានការចុះអន់ថយខ្លាំង នូវកំរិតចំណេះវិជ្ជា យុវជនខ្មែរ ព្រោះខ្មែរយើង នៅខ្វះសៀវភៅគ្រប់មុខវិជ្ជា ជាភាសាជាតិ សំរាប់ សិស្សានុសិស្ស ទុកជាឯកសារសិក្សា។

ទស្សនៈបែបនេះ យើងមិនអាច យល់ស្របតាម បាននោះឡើយ ព្រោះការទុកភាសាបារាំង ជាភាសាសិក្សា សំរាប់យុវជនខ្មែរ ជាចំណោទមួយសំខាន់ណាស់ ដល់នយោបាយអប់រំជាតិ ដល់មហាជន (éducation de masse)។ ទាំងគ្រូ ទាំងសិស្ស ឥតអាចចេះស្ទាត់ ភាសាបារាំង នាំគ្នាបង្កើត **ភាសា កូនកាត់** ដូចយ៉ាង គ្រូពន្យល់សិស្ស ជាភាសាខ្មែរ ឯចំណែកសិស្ស យកមេរៀន ជាភាសាបារាំង ទៅរៀនសូត្រ ចាំមាត់ ហើយបើ នរណាម្នាក់ មានសតិធំ អាចចាំបានច្រើន ជាងអ្នកដែលមានសតិតូច គឺគេទុកក្មេងនេះ ជាមនុស្សមានប្រាជ្ញា។ សិក្សាបែបនេះ មិនមែនជាគោលវិធី សំរាប់អប់រំបញ្ញា បានវិច័យបានច្រើននោះឡើយ។ ពិតប្រាកដ ណាស់ ថាមានអ្នកមានសតិធំ អាចចេះចាំបានច្រើនតែចំនួន ជនទាំងនោះ មានអត្រាទាបណាស់ក្នុងចំណោមសិស្សានុសិស្ស មាននៅក្នុងប្រទេស។ វិធី បញ្ហា កង្វះ សៀវភៅ និង ឯកសារ ជាភាសាជាតិ ជាការ

លើក បញ្ហាមកចោទ មិនសមហេតុព្រោះ វាជាបញ្ហា មធ្យោបាយ និង ឆន្ទៈនយោបាយ តែប៉ុណ្ណោះ។ អប់រំ ដល់មហាជន មិនមែន នៅត្រឹមតែ ជាការសិក្សាភាសាបរទេស ចេះសិន សំរាប់ យកវាទៅរៀន ចំណេះវិជ្ជាផ្សេងៗទៀតនោះឡើយ។ អប់រំជាតិ គឺ បង្រៀន និង ពន្យល់ យុវជន យល់ដឹងពិត និង ច្បាស់លាស់អំពី គ្រឹះរបស់ជាតិ ដែលមាន ភាសាជាតិ ទុកជាសសរគោល នៃ វប្បធម៌ជាតិ។ តែក៏ត្រូវ លើកទឹកចិត្ត យុវជនខ្មែរ ចំរៀនភាសាបរទេសដែរ ព្រោះជា មធ្យោបាយ សំរាប់បើក គតិ (esprit) កូនខ្មែរបានទូលំទូលាយ ដើម្បី មានការប្រទាក់គ្នា (connexion) ជាមួយ នឹងសភាពចំរើនមាននៅក្នុងពិភពលោកបច្ចុប្បន្ន ដែលជា ផ្កាយព្រះ គ្រោះ ដែលមាន មនុស្សលោករស់នៅ លើដីនេះ ស្ទើរតែលែងមានព្រំដែនរដ្ឋ ក្នុងវិស័យ ចំណេះ ចេះដឹង សំរាប់ មនុស្សលោក ទៅហើយ។ ឧទាហរណ៍៖ នៅក្នុង បណ្តាប្រទេស អាហ្វ្រិក (Afrique) ដែលគ្មានភាសាជាតិ នៅតែបន្តយកភាសា ពួកអ្នកអាណានិគម ជាភាសាសិក្សា ក៏មិនឃើញ មានការរីកចំរើនលើសលុបនោះដែរ។ យើងអាចសន្និដ្ឋានបាន ថា **ខេមរៈយានកម្ម** មិនមែនជា ចំណោទដល់អភិវឌ្ឍន៍ជាតិនោះឡើយ។ ផ្ទុយទៅវិញ វាជា ការកែ គំនិតខ្មែរ ឲ្យបែរមករក មូលដ្ឋានដើមខ្មែរ ក្នុងវិស័យវប្បធម៌ជាតិដែលខ្មែរយើង ធ្លាប់មាន ច្រើនសតវត្សមកហើយ។ ត្រូវ ដឹងថា ខ្មែរដែលចេះភាសាបរទេស ត្រឹមតែមួយចំនួនតូច មិនគួរវាយតម្លៃភាសាបរទេស ថាជា តម្លៃជាតិខ្មែរនោះទេ។

ត្រឡប់មក រកសំនួរ សួរថា តើខ្មែរយើង ចូលចិត្ត ចង់ចេះ ដឹងអំពីប្រវត្តិសាស្ត្រជាតិខ្លួនឯងដែរ ឬទេ ?

ចូលចិត្ត ចង់ចេះដឹង លុះត្រា តែមានអ្នកនិយាយប្រាប់ ប្រកបដោយវេហារកោសល្យ, មាន សៀវភៅ សំរាប់អាន ដែលមាន អន្តរវត្ថុ⁵ អាចនាំចោទ ញពិច្ចតា។ តែបើប្រវត្តិសាស្ត្រ សំរាប់ តែសរសើរ បុគ្គល ឬ ជាជំនឿភស្តុតាងសមហេតុ នាំឲ្យ អ្នកស្តាប់ ឬ អ្នកអាន មានការផ្សេងច្របូកច្របល់ ចិត្ត ដូចគ្នានឹង អ្នកស្តាប់ អ្នកច្រៀងមិនពិរោះនុះដែរ។ ហេតុនេះឯង អន្តរវត្ថុ នៃប្រវត្តិសាស្ត្រ ដើម្បីទាក់ទាញចិត្ត មហាជន ចង់ដឹង មិនត្រឹមតែ ត្រូវមាន ការពិតនិងគុណសម្បត្តិរបស់ វា ប៉ុណ្ណោះទេ គឺ អ្នកសរសេរក្តី អ្នកនិយាយរឿងក្តី ត្រូវមាន គុកោសល្យ សំរាប់ផ្សាយគំនិតខ្លួន ផងដែរ ព្រោះ សង្គមមនុស្សជាសង្គមនិយម សោភ័ណភាព ជារូបភាពក្តី ជា អរូបភាពក្តី។

មាន ស្នាដៃ និពន្ធប្រវត្តិសាស្ត្រ ពីរផ្នែក៖ ស្នាដៃនិពន្ធ សំរាប់ អ្នកប្រវត្តិសាស្ត្រវិទូ ឬ អ្នក ឯក ទេស មនុស្សសាស្ត្រ និង ស្នាដៃនិពន្ធ តាមរបៀប **ប្រជាជនបេយ្យនិយកម្ម**។ ក្នុងផ្នែកទី២ នេះ ឯង ដែលមាន **ឥតវជន** (profane) ជាអ្នកស្រឡាញ់ ប្រវត្តិសាស្ត្រ យក ព្រឹត្តិការណ៍ ជាប្រវត្តិសាស្ត្រ មកនិពន្ធ ជាការសាកល្បងក្តី ជាប្រឡោមលោកក្តី សំរាប់ទុកជូនមហាជន យកមកអាន កំសាន្ត។ ឧទាហរណ៍ ដូចជា សពលោក ប៊ិរ-ឆែលាង លោកបាន និពន្ធប្រលោមលោកដ៏ល្បី មួយ គឺ រឿង «**ព្រះចន្ទរាជា**» ដែលទាញចិត្តខ្មែរ ជាពិសេសក្នុងចំណោមយុវជន ចង់

⁵ អន្តរវត្ថុ=Continu។

អាន ព្រោះលោក ជាអ្នកនិពន្ធ ទេពនិមិត្ត។ ស្នាដៃនេះ មានសារប្រយោជន៍ ណាស់ ព្រោះ ដូច
បានជំរាបខាងលើរួចមកហើយ ថាវា នាំមហាជន ឲ្យចូលរួមចិត្តិម សតិសម្មហជន។

បទដ្ឋាន^៦ ប្រវត្តិសាស្ត្រ នៅស្រុកខ្មែរ

១. ប្រវត្តិសាស្ត្រខ្មែរ

នៅស្រុកខ្មែរ ប្រវត្តិសាស្ត្រខ្មែរ សរសេរដោយ ប្រវត្តិសាស្ត្រវិទូ ជាចំណេរ ក្នុងភាសាបរទេស ជា ប្រវត្តិសាស្ត្រ មានលក្ខណៈជាវិទ្យាសាស្ត្រ សំរាប់អ្នកឯកទេសមនុស្សសាស្ត្រ ឬ និស្សិតនៃ ប្រវត្តិសាស្ត្រវិទ្យា ទុកជាឯកសារ សំរាប់ សិក្សា ឬ ធ្វើការស្រាវជ្រាវ បន្ត រកការពិត សំរាប់ការចេះ ដឹង នៃមនុស្សជាតិ។ ចំណេះប្រវត្តិសាស្ត្រខ្មែរ មានបទដ្ឋានសំខាន់ ជាចំណេះ ផ្នែក បុរាណវិទ្យា វិទ្យា សិក្សាអំពី ប្រាសាទសិលាបុរាណខ្មែរ មានចំនួនច្រើនរាប់ពាន់ ប្រកបដោយក្បាច់រចនា គួរ ឲ្យកោតស្ងប់ស្ងែង ជាពិសេស បរិក្ខារសង្ខេប (បារាយ ទំនប់ទឹក) សំរាប់ទ្រទ្រង់ សេដ្ឋកិច្ច ឬរ៉ាំរ៉ៃ ដោយសារ ចំណេះវិទ្យាសាស្ត្រនេះ អ្នកប្រាជ្ញបារាំង គេអាចរកឃើញ ប្រវត្តិសាស្ត្រខ្មែរ ជាក់ច្បាស់ នូវសម័យមុនអង្គរ និង សម័យអង្គរ ហើយគេទុក សម័យអង្គរនេះ (៨០២-១៤៣៣) ជា សម័យ **ឧទ្ធចក្រ** (apogée) នៃអរិយធម៌ខ្មែរ នៃប្រទេសមហាអំណាចមួយ នៅ អាស៊ីអាគ្នេយ៍។ យោងតាមឯកសារចិន (លោក ជីវ-តាក្វាន់ ដែលមកទស្សនា ប្រទេសខ្មែរ នៅចុង ស.វ. ទី១៣) មានពន្យល់ប្រាប់យ៉ាងសង្ខេប អំពីលទ្ធិដឹកនាំជាតិ, បរិបទ^៧ សាសនា និង ប្រពៃណី នៃជន ជាតិខ្មែរ នៅក្នុងជំនាន់នោះ។ វិទ្យាបុរាណវិទ្យា តែងតែ យល់ឃើញថា ផុតពី ចំណេះបុរាណ វិទ្យា (au-delà de la connaissance archéologique), ហើយបើគ្មាន ឯកសារប្រវត្តិសាស្ត្រ ណា មួយ សំរាប់បញ្ជាក់បន្ថែម នូវការពិត អំពីអ្វីផ្សេងទៀត លើសពី វត្ថុបុរាណ ដែលជា ប្រធាន សិក្សា នោះទេ, គឺជា ការចូលទៅក្នុង វិស័យ មនោគតិ របស់ ប្រវត្តិសាស្ត្រវិទូ នោះឯង។ ហេតុ នេះឯង បានជានៅក្នុង ចំណេះប្រវត្តិសាស្ត្រខ្មែរ ក្នុងសម័យអង្គរ មាន ការបកស្រាយ មួយភាគ ធំ របស់ វិទ្យាបុរាណវិទ្យាមួយចំនួន តាមការយល់ឃើញរបស់គេ រៀងខ្លួន ជាពិសេសក្នុងការបក ស្រាយ ចំណារលើ សិលាចារឹក ទាំងភាសាសំស្ក្រឹត និង ខ្មែរបុរាណ។ តែបើមានមូលដ្ឋាន នៃការ ពិចារណា ប្រហែលគ្នា នៅក្នុងករណីនេះ គេនាំគ្នា សម្រេច ធ្វើការសន្មត (convention) រួម ក្នុង **ពិធីសារ** (protocole) សិក្សា។ ក្នុងចំណុចនេះ លោក G. Coedès, ប្រវត្តិសាស្ត្រវិទូ បារាំង ដែល ជាអ្នកឯកទេស នៃប្រវត្តិសាស្ត្រខ្មែរ មុន និងនៅ ក្នុងសម័យអង្គរ បានរំលឹក អំពីបញ្ហា សំខាន់នេះ ដល់អ្នក អានប្រវត្តិសាស្ត្រ សម័យអង្គរ ព្រោះថា ចំណេះ នៃប្រវត្តិសាស្ត្រនេះ ផ្អែក លើ វត្ថុបុរាណ ច្រើនជាង ឯកសារប្រវត្តិសាស្ត្រ។ រូបចម្លាក់ មានលើផ្ទាំងសិលាបង្ហាញឲ្យឃើញ តែ ផ្នែក ដែលអ្នកដឹកនាំ គេចង់បង្ហាញឲ្យឃើញ ដូច្នោះគំហើញនេះវាមានទិដ្ឋភាពជានយោបាយ ច្រើនជាង ជាប្រវត្តិសាស្ត្រ។

^៦ បទដ្ឋាន=Base។
^៧ បរិបទ=Régime។

យើងយល់ថា ក្នុងចំណេះនោះ មាន ការសន្មត ជាច្រើន រវាង ប្រវត្តិសាស្ត្រវិទូ។ ហេតុនេះឯង ប្រវត្តិសាស្ត្រខ្មែរ សម័យអង្គរ មានចរិតលក្ខណៈ ជា គំហើញទូទៅ (vues d'ensemble) ខុសពី ចំណេះ បូរាណវិទ្យា នៃប្រាសាទខ្មែរ ដែលមានចរិតលក្ខណៈ ជាចំណេះ ជាជម្រៅ ព្រោះមាន ការ បែកជាភាគល្អិតល្អន់ណាស់។ តែយើងដឹកថា មនោគតិ របស់ ប្រវត្តិសាស្ត្រវិទូលើ ប្រវត្តិសាស្ត្រ ខ្មែរ គេច្រើន ធ្វើតាម ការប្រៀបធៀបគ្នា រវាង អរិយធម៌ឥណ្ឌា ជាមួយអរិយធម៌ ខ្មែរ-អង្គរ ព្រោះគេយល់ថា អរិយធម៌ ខ្មែរ-អង្គរ បានទទួលឥទ្ធិពលខ្លាំងណាស់ ពីអរិយធម៌ឥណ្ឌា។ ទស្សនៈនេះ យើងពុំអាចយល់ស្របតាម ទាំងអស់ បាននោះឡើយ ព្រោះ សង្គមខ្មែរ មុនសម័យ អង្គរ ជាសង្គមមួយ មានរចនាសម្ព័ន្ធសង្គម រឹងប៉ឹងរួចហើយ ដែលមិនអាចទទួល នូវឥទ្ធិពល ឥណ្ឌា ឥតមាន ប្រតិកម្មវិភាគ រកភាពប្រសើរជាង យកមក ឬ បន្ត អនុវត្ត នៅពេលមាន ជំនួប រវាង អរិយធម៌ទាំងពីរ សោះនោះឡើយ។ ប្រតិកម្មបែបនេះឯង ដែលនាំបង្កើតបាន នូវ អរិយធម៌ថ្មីមួយ ហៅថា អរិយធម៌អង្គរ ដែលជា សំយោគ រវាង អរិយធម៌ ដើមខ្មែរ និង អរិយ ធម៌ឥណ្ឌា។ តែដោយសារ អ្នកប្រាជ្ញខ្មែរយើង គ្មានលទ្ធភាពសមត្ថភាព ឬ ខ្វះសេចក្តីក្លាហាន ពោលអះអាង នូវអត្ថិភាពនេះ។ តែនៅក្នុងឆ្នាំ ២០០៩ លោក សាស្ត្របាវ វេជ្ជវិជ្ជា **ថាច់- ទាន់** បានសរសេរ ហើយ ចុះផ្សាយ សៀវភៅដ៏សំខាន់មួយ មានចំណងជើងថា «**ប្រវត្តិសាស្ត្រ ជន ជាតិខ្មែរ**» បញ្ជាក់បង្ហាញ អំពី ដើមកំណើត និង វប្បធម៌ដើម នៃជនជាតិខ្មែរ។ សៀវភៅ នេះ ជាភាគដែលខ្វះ (pièce manquante) មួយ សំរាប់ កូនខ្មែរ យកមកបំពេញ នៅក្នុងចំណេះ ចេះដឹង នៃប្រវត្តិសាស្ត្រ របស់ជាតិខ្លួន។

២. ប្រវត្តិសាស្ត្រ ថ្ងៃកសាមញ្ញ

ជាប្រវត្តិសាស្ត្រ សរសេរទុក ជាការចងទុកចំណាំ សំរាប់ កូនខ្មែរ ដោយ បុព្វបុរសខ្មែរ។ ប្រវត្តិសា ស្ត្រ នេះ មានគ្រប គ្រប់សម័យ ពី ដើមកំណើត ស្រុកខ្មែរ, សម័យអង្គរ រហូត តមកដល់ សតវត្ស ទី១៩ តែវិទូប្រវត្តិសាស្ត្រ បរទេស គេមិនឲ្យម្តង ជា វិទូប្រវត្តិសាស្ត្រ នោះឡើយ ព្រោះ វាគ្មានព ស្តុភាង សម្ភារៈ និង គ្មានគោលវិធី វិទ្យាសាស្ត្រ ជា គោលវិធីសិក្សា។

តាមឯកសារ ជាអក្សរខ្មែរ នៃក្រុមរាជនិពន្ធ នៃព្រះបរមរាជវាំង នៅដើមសតវត្សទី២០ ឃើញ មាន ប្រវត្តិសាស្ត្រខ្មែរ តាំងពីព្រឹត្តិសករាជ ១៤៤ មុនគ្រិស្តសករាជ និង ៤០០ ឆ្នាំ ក្នុងដែន ដី ស្តេច ចាម សោយរាជ្យ បន្តគ្នា ក្នុង នគរគោកធ្លក ខាងភ្នំដងរែក បាន ៥ អង្គ ក្នុង រវាង ១៣៣ឆ្នាំ រួចបានមក ព្រះថោង ស្តេចពិនគរ ឥន្ទប័ត្ត (ហិណ្ឌូ) ក្រុងរាជ្យ ក្នុងពុទ្ធ សករាជ ២៧៧ មុនគ្រិស្តសករាជ បន្តរាជ្យរង្ស អស់រយៈពេល ២៦៧ ឆ្នាំ។ រួចមានបន្តពី ព្រះ នគរ «**ខេមរៈ**» ជាក្រុងកម្ពុជា រៀងមកដល់ឆ្នាំម្សាញ់ ឯកស័ក ព្រះពុទ្ធស័ក២៤៧២ ត្រូវនឹង គ្រិស្តសករាជ ១៩២៩។ សព្វថ្ងៃនេះ ស្តេចខេមរៈ សោយរាជ្យ តៗ មក បានប្រមាណ ៧៣ ព្រះអង្គ

⁸ Histoire des Khmers – L’Odyssée du peuple cambodgien : L’édition L’Harmattan។

(ត្រូវជា៨២ រាជ្យ ព្រោះព្រះមហាក្សត្រអង្គខ្លះ ឡើងសោយរាជ្យច្រើន ពីរដង បីដង មួយព្រះអង្គ ក៏មាន) ក្នុងរវាងប្រមាណ២១៩៧ ឆ្នាំហើយ មិនទាន់បានបោះពុម្ពនៅឡើយ ដោយហេតុថា ត្រូវ ពិនិត្យឡើងវិញ ឲ្យត្រឹមត្រូវជាមុន។ តែនៅក្នុងឆ្នាំ ១៩២៨ ព្រះបាទ សម្តេច ព្រះស៊ីសុវត្ថិមុនី វង្ស ទ្រង់ព្រះតម្រិះយល់ថា បើនឹងបង្កង់ បោះពុម្ពនេះទៅទៀត នឹងយឺតយូរឥតប្រយោជ ន៍ ទើបបានទ្រង់សុំឲ្យសេនាបតីជំនុំនឹងលោក វេស៊ីដង្កស៊ីប៉េរីយើរ ឲ្យបោះពុម្ពជាអក្សរ ខ្មែរ នូវព្រះរាជពង្សាវតារក្រុងកម្ពុជា តាមសេចក្តីដើម ដែលមានទាំងអស់ ១៣ សៀវភៅ ជា ក្រដាស រិចរិល នៅក្នុងក្រុមព្រះរាជនិពន្ធ ដែលបានរក្សាសព្វថ្ងៃនេះជាប្រញាប់ ទុកសំរាប់ព្រះ នគរ ចែកទៅសាលារៀន និង ជារដ្ឋាករទាំងពួងបានស្គាល់ព្រះរាជពង្សាវតារ ស្រុករបស់ខ្លួន។

ថ្វីបើ ប្រវត្តិសាស្ត្រខ្មែរ សរសេរដោយខ្មែរ ជាវិញព្រេង, ជាពាក្យកាព្យ, ជាវិញល្ខន្ធរាំ, ជាឯក សារលើសលស់⁹ ជាប្រវត្តិសាស្ត្រ, អាជ្ញាធរ អាណានិគមបារាំង ដែលមាន លោក ឡាវិត ជា វេស៊ីដ ង្កស៊ីប៉េរីយើរ បានអនុញ្ញាតឲ្យបោះពុម្ព ព្រះរាជពង្សាវតារក្រុងកម្ពុជា គឺប្រវត្តិសាស្ត្រខ្មែរ ក្រោយ សម័យអង្គរ តាមរាជសំណើ របស់ព្រះចៅក្រុងកម្ពុជា។ ព្រះរាជពង្សាវតារក្រុងកម្ពុជា គ្របតាំង ពី ផែនដី ឬ រជ្ជកាល ព្រះបាទ ត្រសក់ផ្អែម (១៣៤០?-១៣៤៦)¹⁰ មក ដល់ ព្រះបាទ សម្តេច ស៊ី សុវត្ថិមុនីវង្ស (១៩២៧-១៩៤១) មានរយៈពេល ទាំងអស់ ៦០១ ឆ្នាំ។ ក្រោយពីរជ្ជកាលព្រះបាទ ស៊ី សុវត្ថិមុនីវង្ស គឺ ជារជ្ជកាល ព្រះបាទ នរោត្តម សីហនុ។ ព្រះអង្គឡើងសោយរាជ្យពីរដង គឺ ពីឆ្នាំ ១៩៤១ ដល់ ១៩៥៥ បន្ទាប់មក ឡើងសោយរាជ្យម្តងទៀត ក្នុងឆ្នាំ ១៩៩៣ ដល់ ២០០៤។ លើក ទី១ ព្រះអង្គដាក់រាជ្យ ថ្វាយព្រះបិតា ព្រះនាម នរោត្តម សុរាម្រិត (១៩៥៥-១៩៦០) លើកទី ២ ដាក់រាជ្យ ថ្វាយ ព្រះរាជបុត្រ ព្រះនាម នរោត្តម សីហមុនី (២០០៤ មកដល់សព្វថ្ងៃនេះ)។

យើងឃើញថា បណ្ឌិតបូរណខ្មែរ លោកទុក មរតក ច្រើនណាស់ សំរាប់ជាតិខ្មែរ ជាពិសេសនៅ ក្នុងវិស័យ ប្រវត្តិសាស្ត្រជាតិ ព្រោះលោកដឹងថា បើកូនខ្មែរ ចេះដឹងអំពី ប្រវត្តិសាស្ត្រជាតិ គឺ ជា អរុធនៃបញ្ញាមួយ សំរាប់ថែរក្សាជាតិ និង គំនិតជាតិ ឲ្យបានកងរឹង និងរុងរឿងបាន។ តែ យើងដឹងថា មរតក នៃប្រវត្តិសាស្ត្រជាតិ មានលក្ខណៈ ច្រើនជា វិញព្រេង ដែលនាំឲ្យអ្នកប្រាជ្ញ បរទេសគេទុកជាចំណេះ គ្មានមូលដ្ឋាន ជាវិទ្យាសាស្ត្រ។ បើយើងធ្វើការពិចារណាបន្តិចអំពី របៀប **មាបទកម្ម** (ការបង្កើត) នៃប្រវត្តិសាស្ត្រ របស់បណ្ឌិតបូរណខ្មែរ យើងឃើញមានលក្ខណៈ ចង់ចោទភាព ជាបណ្តាំ ច្រើនជាង ជាព្រឹត្តិការណ៍ ព្រោះលទ្ធិខ្មែរដើម គោរពវិញ្ញាណម៉ែឪ ដូនតានិង អ្នកតា។ គេជឿថា បើគេជឿតាមបណ្តាំ ទំនៀមទម្លាប់ ម៉ែ-ឪ ច្បាស់ជាវិញ្ញាណរបស់ គាត់នឹងតាមថែរក្សាពួកគេបានសេចក្តីសុខចម្រើន។ នៅក្នុង **បញ្ញត្តសព្វ**¹¹ នៃបណ្តាំនេះ នៅ ពេលដែលជនជាតិខ្មែរ ទទួលយក ព្រាហ្មណ៍សាសនា បន្តមក ពុទ្ធសាសនា មកធ្វើជា ជំនឿ របស់ខ្លួនក៏នៅតែមាន ឥទ្ធិពលទៅលើ ការបង្កើតប្រវត្តិសាស្ត្រ ជានិច្ច តែលើកនេះ បណ្ឌិត បូរណខ្មែរ លោកបន្ថែម លើគំនិតបណ្តាំ នូវគំនិតថ្មីមួយទៀត គឺ សីលធម៌នៃសាសនា ព្រោះ

⁹ លើសលស់= Plus ou moins។

¹⁰ នៅក្នុងឯកសារ «មហាបុរសខ្មែរ» និពន្ធដោយ លោក អេង-សុត ឆ្នាំឡើងសោយរាជ្យ របស់ព្រះបាទត្រសក់ ផ្អែម គឺ ៩៨៩ គ.ស. ដល់ ១០៤៨។ ក្នុងចំណុចនេះ លោក បញ្ជាក់ថា លោក ចម្លងពីឯកសារដើម ដោយ មិនដូរឆ្នាំ នោះទេ ព្រោះ លោក ចង់រក្សាភាពដើម ដែលមាននៅក្នុងឯកសារបុរាណខ្មែរ។

¹¹ បញ្ញត្តសព្វ=concept។

បណ្ឌិតខ្មែរ សុទ្ធជាអ្នកកាន់សាសនា ឬ ជា បញ្ចេសិក យើងដឹងថា នៅបស្ចិមប្រទេស ក្នុងសម័យ បូរាណ មានសង្គ្រាមគំនិត ដ៏សាហាវ រវាង ទស្សនៈវិទូ ជាមួយនឹង អ្នកកាន់សាសនា អំពីជំនឿ សាសនា និង ការពិចារណា បែបទស្សនៈវិជ្ជា។ ចំពោះ អង្គការសាសនា គំនិតណា ដែលនៅក្រៅ គំនិតសាសនា គេទុកជា **អញ្ញទិដ្ឋ**¹² (hérésie), ឯចំណែក ទស្សនៈវិទូ ទុកជំនឿសាសនា ជា ជំនឿគ្មានការពិចារណា។ ដូចគ្នានឹង ប្រវត្តិវិទូ ទុកប្រវត្តិសាស្ត្រសាមញ្ញខ្មែរ ជា ប្រវត្តិសាស្ត្រគ្មាន មូលដ្ឋានវិទ្យាសាស្ត្រ នោះឯង។

អ្វីទៅដែលជាមូលដ្ឋានវិទ្យាសាស្ត្រ របស់ប្រវត្តិសាស្ត្រ ? ការចេះសង្កេត, ពស្តុតាង ជាសម្ភារៈ, សរ សេរ និក្ខេបបទ ពន្យល់ជាលំអិត អំពីគំនិត និង លទ្ធផលរកឃើញ ពីការស្រាវជ្រាវ តាមពិធី សារ វិទ្យាសាស្ត្រ និង **ស្វីការ**¹³ ពីសំណាក់ សហគមន៍អ្នកប្រាជ្ញ។

ប្រវត្តិសាស្ត្រសាមញ្ញខ្មែរ មានអ្វីខ្លះ ?

តើប្រវត្តិសាស្ត្រសាមញ្ញខ្មែរនេះ វាមានផ្នែកអ្វីខ្លះ ពីប្រវត្តិសាស្ត្រ ក្នុងសៀវភៅបរទេស ស្តីពីប្រវត្តិ សាស្ត្រខ្មែរ បែបសង្ខេបខ្លីៗ តែគេបោះពុម្ពមានចំនួនច្រើន ដែលនាំឲ្យប្រវត្តិសាស្ត្រសាមញ្ញខ្មែរ លិបបាត់ទៅៗ ស្ទើរតែតែបាត់អត្តភាព នៅក្នុងស្រុកខ្មែរ។ ការខុសផ្នែក ជាគំនិតទូទៅ គឺ ទី ១ ដូចយើងបានជំរាបប្រាប់ខាងលើរួចមកហើយ គឺ មាបទកម្ម នៃប្រវត្តិសាស្ត្រ ឈរលើគោល **បណ្តាំ** និង សីលធម៌សាសនា ខុសពី បរទេស គេឈរលើ ព្រឹត្តិការណ៍ មានការ ចុះកាលបរិច្ឆេទ (datation) ច្បាស់លាស់ ដែលគេទុកវា ជាអត្ថរស់ នៃហេតុការប្រវត្តិសាស្ត្រ ដែលមានកំណល់ ព ស្តុតាងជាសម្ភារៈ ទុកជាការបញ្ជាក់។ ការខុសផ្នែកមួយទៀត គឺស្ថិតនៅក្នុងអង្គភាព (forme) នៃសម្បយោគ (continu) របស់ ខ្មែរ ប្រៀបប្រដូចនឹង បរទេស។ សម្បយោគ របស់ខ្មែរមានលក្ខណៈ ជារឿងព្រេង សរសេរ ឬ និទាន សំរាប់ ប្រលោមអារម្មណ៍ អ្នកអាន ឬ អ្នកស្តាប់ ធ្វើជាចិត្ត នឹងសាច់រឿង, ឯចំណែក សម្បយោគ របស់បរទេស ជាឯកសារ សំរាប់អាន ដើម្បីការចេះដឹងជា ចំណេះ ក៏ដូចជា **ញាណិច្ចតា**។

ប្រវត្តិសាស្ត្រសាមញ្ញខ្មែរ មានចែកចេញជាបីសម័យ:

- **ដើមកំណើត ស្រុកខ្មែរ:** មានរឿងព្រេងនិទានខ្មែរពីរ ដែលខ្មែរយើង យកមកធ្វើជាចំណេះ ជាតិ ស្តីពីដើមកំណើត ទឹកដីខ្មែរ គឺ: ព្រះពុទ្ធទំនាយ និង ព្រះថោង និង នាងនាគ។ ព្រះរាជវង្ស ព្រះថោង មានក្សត្រ្យទាំងអស់៥ព្រះអង្គ ដែលបានសោយរាជសម្បត្តិ បន្តបន្តាប់គ្នា ចាប់តាំង តែពី ឆ្នាំ២៦៧ មុន គ.ស. រហូតមកដល់ឆ្នាំទី១ មុន គ.ស.។ រាជវង្សនេះ ត្រូវរលត់ពូជ ដោយសារ ស្តេចចុងក្រោយបង្អស់ ព្រះនាម ព្រះប្រទេសរាជ គ្មានបុត្រា¹⁴

¹² អញ្ញទិដ្ឋ=គំនិតប្រឆាំងនឹងជំនឿសាសនា។
¹³ ស្វីការ=Acceptation ; ការទទួលព្រម។
¹⁴ រឿងព្រេងនិទាន

- **សម័យអង្គរ**: មានរឿងព្រេងជាច្រើន និទានរៀបរាប់ អំពីដើមកំណើត ប្រាសាទអង្គរ, ដូចយ៉ាង រឿងនិទាន **ព្រះកេតុមាលា** ឬ រឿងល្បីកអង្គរ។ ព្រះកេតុមាលា ជាមហាក្សត្រទី៥ នៃរាជវង្សព្រះថោង។ ខ្មែរយើងចាំឈ្មោះ **ព្រះពិស្ណុការ** ដែលព្រះតន្ត្រាធិរាជ បានចាត់ចែង បញ្ជា ចុះមកចាក់ណើត ក្នុងឋានលោកកិយ ដើម្បីកសាងប្រាសាទអង្គរ ក្នុងឋានៈជា ព្រះវិស្ណុកម្មទេវបុត្រ ជាមួយទេវបុត្រចំនួន ៥០០នាក់ទៀត។ មានរឿងនិទានច្រើនទៀត ទាក់ទងនឹងសម័យអង្គរ ដូចយ៉ាង រឿង **តាព្រហ្ម, ពញាណង, ព្រះបាទបទុមវរវង្ស, ព្រះកែវមរកត, ព្រះបាទធនញ្ជីយគោរពរាជ្យ, ស្តេចគំលង់, បក្សីចាំក្រុង, ស្តេចពាល**¹⁵។ បញ្ហាដែលនាំឲ្យប្រវត្តិសាស្ត្រវិទូ គេពុំទទួលស្គាល់ រឿងនិទានទាំងនោះ ជាប្រវត្តិសាស្ត្រពិតប្រាកដ គឺ ភាពមិនច្បាស់លាស់ នៃកាលបរិច្ឆេទ និង គ្មានពស្តុតាងជាសម្ភារៈ ទុកជាការបញ្ជាក់ ហើយជាពិសេស វាមានលក្ខណៈច្រើនជាអបិយជំនឿ ដូចយ៉ាង ការកសាងប្រាសាទអង្គរវត្ត ជាឧទាហរណ៍។

- **សម័យក្រោយអង្គរ**: គឺមាន ព្រះរាជពង្សាវតារខ្មែរ, បោះពុម្ពផ្សាយជាសាធារណៈ នៅក្នុង ឆ្នាំ ១៩២៨ ហើយមានដកល់ទុកក្នុងព្រះរាជបណ្ណាល័យ។ ក្នុងព្រះរាជពង្សាវតារ សរសេរជាភាសាខ្មែរ ចាប់ពីរាជ្យ ព្រះបាទ ត្រសក់ផ្អែម ឬ អង្គជ័យ (១៣៤០-?) មកដល់រាជ្យ ព្រះបាទស៊ីសុវត្ថិមុនីវង្ស (១៩២៧-១៩៤១)។

យើងឃើញថា នៅក្នុង ប្រវត្តិសាស្ត្រសាមញ្ញនេះ អាចគ្រប លើសលាស់¹⁶ ប្រវត្តិសាស្ត្រជាតិខ្មែរ សំរាប់ជនជាតិខ្មែរបាន ទោះបីវាគ្មានលក្ខណៈជាប្រវត្តិសាស្ត្រវិទ្យាយ៉ាងណាក៏ដោយ។ ត្រង់ចំណុចនេះឯង ដែលអាចបញ្ជាក់បានថា បណ្ឌិតបូរណខ្មែរ មិនដែល មិនរលំយកចិត្តទុកដាក់ អំពីប្រវត្តិសាស្ត្រជាតិខ្លួននោះឡើយ, ហើយពិជំនាន់មួយទៅជំនាន់មួយទៀត អ្នកប្រាជ្ញខ្មែរយើងលោកនៅតែងតែបន្ត រក្សា មរតកជាតិ នេះឲ្យបានគង់វង់ជានិច្ច សំរាប់អានាគតកាលជាតិហេតុនេះឯង ដែលនាំឲ្យជនជាតិខ្មែរ ដឹង ហើយនិយាយបន្តគ្នាថា ខ្លួនជា ជាតិសាសន៍ ជាម្ចាស់ដើម នៃទឹកដី សុវណ្ណភូមិ ហើយជានគរធ្លាប់រុងរឿង មានអារ្យធម៌ខ្ពង់ខ្ពស់។ អតីតកាលប្រកបដោយកិត្តិកុណានេះឯង ដែលជនជាតិខ្មែរ តែងតែយកមកធ្វើយោង នៃអតីតភាព នូវទេពកោសលរុងរឿង នៃជាតិសាសន៍ខ្លួន។

តែក្រោយពីសតវត្ស ទី១៥មក នគរខ្មែរជួបប្រទះ នូវ កលិយុគ គ្រប់បែបយ៉ាង ដែលនាំឲ្យជាតិចុះអន់ថយដល់កំរិតមួយ នាំរំលាយកម្លាំងជាតិឲ្យរលត់សូន្យ ធ្លាក់ខ្លួនជាជាតិខ្ញុំគេ គ្មានលទ្ធភាព នឹងអាចងើបតស៊ូតតាំង ប្រឆាំងទល់ នឹងកលិយុគនេះ។ អស់រយៈពេល៥សតវត្ស ជាតិសាសន៍ខ្មែរ រស់ក្នុងស្ថានភាពអត្តប្រតិបត្តិ នាំទៅរក **សតិវិប្បវាស**¹⁷ ដើរលើផ្លូវ ចាញ់សត្រូវជាតិ ជានិច្ច ហើយនាំគ្នាបោះបង់គំនិតតស៊ូតតាំង ហើយយកគំនិត កម្មវាសនាគេចមិនផុត (fatalité)មកធ្វើជា ការល្អងចិត្ត សំរាប់បន្តរស់ នៅក្នុងសមុទ្រទុក្ខ របស់ខ្លួន។

¹⁵ រឿងព្រេងនិទានទាំងឡាយនោះ លោក រស់-ចន្រ្ទាបុត្រ បានសរសេររៀបរាប់ ជាភាសាខ្មែរ ក្នុងសៀវភៅមួយ មានចំណងជើងថា៖ ប្រវត្តិសាស្ត្រខ្មែរ-Edition l'Harmattan។
¹⁶ លើសលាស់=Plus ou moins។
¹⁷ សតិវិប្បវាស=Perte de mémoire, បាត់សតិ។

អំពីបញ្ហា ការចុះកាលបរិច្ឆេទ

គួរកត់សំគាល់ថា សម័យ យុគកណ្តាល នៅបស្ចឹមប្រទេស មានពេលវេលាពីរខុសគ្នា៖ ពេលវេលា សាសនានិង ពេលវេលា អ្នកជំនួញ។ ចំពោះ សាសនា ពេលវេលា មានតែមួយគត់ គឺពេលវេលា របស់ព្រះ ហើយទុកពេលវេលា អ្នកជំនួញ ជាពេលវេលាគិតតែរកចំណេញ គឺជា វត្ថុ នៃកម្រៃ¹⁸ តែសាសនា មានការអត់អោនច្រើន ក្នុងវិស័យអនុវត្តន៍ ក្នុងការរស់នៅរបស់មនុស្ស តែនៅ តែរក្សាភាពតឹងរឹងជានិច្ច ក្នុង វិស័យ ទ្រឹស្តី។ ចំពោះសាសនាគ្រិស្ត ពេលវេលា ជាពេលវេលា របស់ ព្រះ គឺមានកំណើតឡើងពីព្រះ (Dieu) ហើយ គ្របសង្កត់ដោយព្រះ។ ដូច្នេះ គ្រប់សកម្មភាពនៃ មនុស្សលោកទាំងអស់ គឺផ្តោតជាធម្មជាតិជាមួយនឹង អំពើរបស់ព្រះទាំងអស់។ ពេលវេលាព្រះ ជា អនន្តភាព¹⁹(ចីរកាល) ហើយ អនន្តភាពនេះ ជាដំណើរបន្តគ្នាមិនដាច់ នៃពេលវេលា (aiônes²⁰) ឬ ចន្លោះពេល ឥតមានកំរិត²¹ គឺថា រយៈពេលគ្មានកំណត់ហើយមិនអាចរាប់បាន។ តែ ព្រះ មានពេលវេលា របស់ព្រះអង្គមួយទៀត គឺ ពេលវេលា «បេសកកម្មរបស់ព្រះអង្គ» សំរាប់ សង្គ្រោះមនុស្សលោក តែនៅពេលជាមួយគ្នានោះដែរ មនុស្សលោក ក៏មាន ពេលវេលារួម និង សំ រាប់ខ្លួនឯង សំរាប់ បំពេញបង្ហើយ នូវប្រវត្តិសាស្ត្ររួម និង ប្រវត្តិសាស្ត្ររបស់ខ្លួនផ្ទាល់ ដែរ។ ក្នុង ចំណុចនេះ សាសនាលើកយកចំណោទ មកចោទ អំពី «អវសាននៃពេលវេលា ឬ មនុស្សលោក» ដល់ ពួកអ្នកមានជំនឿថា ព្រះនឹងបញ្ជូនទេវតា មកឋានលោកីយ ដើម្បីសង្គ្រោះមនុស្ស ដូច ខ្មែរយើងខ្លះមានជំនឿថា មានព្រះបាទធម្មិក ចុះពីឋានសួគ៌មករំដោះខ្មែរ ពីទុក្ខភ័យគ្រប់ ប្រការ។ ដូច្នេះការរង់ចាំនេះ ជាពេលវេលា មានន័យ, មានទិសពិត សំរាប់មនុស្ស គឺ លូកដៃ សុំ ជំនួយពីព្រះ ដែលជាពេលវេលាអនន្តភាព។ តែសាសនា ចាំបាច់មានការវិវឌ្ឍន៍ តាម ស្ថាន ភាព សេដ្ឋកិច្ចនិងសង្គមកិច្ច នៃសង្គមថ្មីរបស់មនុស្សលោក ដែលនាំបង្កើតមាន ពេលវេលា ថ្មី គឺ ពេលវេលានៃប្រវត្តិសាស្ត្រ របស់មនុស្សលោករួម និង មនុស្សលោកម្នាក់ៗ។ តែសាសនា ទទួលស្គាល់ ពេលវេលា នៃប្រវត្តិសាស្ត្រ ទុកជា ដើមគំនិត នៃព្រះ ថាជាពេលវេលា នៅក្នុង ពេល វេលា ដែលព្រះអង្គ ត្រូវការដើម្បីសង្គ្រោះមនុស្ស។ ដូច្នេះ យើងឃើញថា ពេលវេលាមនុស្សលោក មានទំហំ នៃការសង្គ្រោះរបស់ព្រះជានិច្ច។ តែទស្សនៈនេះ វាចោទជាបញ្ហា ដល់សម័យទំនើប អំពី **វគ្គិករណ៍**²² (ការចាត់ជាពួក, ជាថ្នាក់) ឧបករណ៍សំរាប់ដាក់ជាលំដាប់ និង លទ្ធភាព នៃ **សន្ធិយោគ** (articulation) ដើម្បីផលិតប្រវត្តិសាស្ត្រ។ ការពិចារណា លើចំណោទនេះឯង ដែលនាំ បង្កើតគំនិតថ្មីមួយ អំពីប្រវត្តិសាស្ត្រ។ គំនិតថ្មីនេះ គឺទុក ប្រវត្តិសាស្ត្រ ជាចំណេះ វិទ្យាសាស្ត្រ ៖ ឧទាហរណ៍: ប្រវត្តិសាស្ត្រ នៃអារ្យធម៌ ជា **ការបន្តដំណើរគំនិត** (translations) ពីកន្លែងមួយទៅ កន្លែងមួយទៀត។ ក្នុងសញ្ញាណ នៃការបន្តដំណើរគំនិតនេះ មានទិដ្ឋភាពដែលគេស្គាល់ច្បាស់ ណាស់ គឺ៖ តាម លំដាប់បញ្ហា, មានទ្រឹស្តី កើតឡើងមួយ គឺទុក «**ប្រវត្តិសាស្ត្រ ជាចំណេះ វិទ្យាសា**

¹⁸ វត្ថុនៃកម្រៃ=Objet de lucre។
¹⁹ អនន្តភាព= Eternité។
²⁰ Aiône : **Aiôn** ou **Aïon** est un terme tiré du grec ancien (Αἰών) aux acceptions multiples qui signifie « destinée », « âge », « génération », « éternité ». En philosophie antique, il s'agit de l'un des trois principaux concepts du temps, avec *chronos* et *kairos*.
²¹ Nouveau testament.
²² វគ្គិករណ៍=Classification។

ស្រ្ត» ឆ្លងពីក្រុង អាតែន មក ទីក្រុង រូម បន្ទាប់ មក ដល់ប្រទេសបារាំង ហើយ វាបានជ្រុក ជ្រាប នៅក្នុងមហាវិទ្យាល័យល្វី នៅក្នុងទីក្រុង បារីស តាំងពីជំនាន់ រាជវង្សស្តេចក្សានុបត្តិ (៥៨២-៩៨៧)មកម្ល៉េះ។ ប្រវត្តិសាស្ត្រ មានទិដ្ឋភាព ជាវិទ្យាសាស្ត្រនេះ គឺវាមានលក្ខណៈ លើស អំពី សីលធម៌ ដែលជាកញ្ចក់ នៃមហាក្សត្រ មកជា វិទ្យាសាស្ត្រ នៃអំណាច នៅក្នុងរដ្ឋមួយ ដែល រៀបចំឡើង ជាអង្គការ មានគោលបំណង មានរដ្ឋបាល ជាមូលដ្ឋាន សំរាប់ទ្រទ្រង់ នូវគ្រប់ កិច្ចការដែលរដ្ឋត្រូវធ្វើ លើសពី ការគិតតែពី បំរើ ពួកសត្រូវ²³។

ចំណុចវិទ្យាសាស្ត្រនេះហើយ ដែលប្រវត្តិសាស្ត្រវិទូ លើកមកចោទជាបញ្ហា ដល់បណ្ឌិតបូរណខ្មែរ ថាផលិត នៃព្រឹត្តិការណ៍ ប្រវត្តិសាស្ត្រ ដោយគ្មានបញ្ជាក់ការចុះកាលបរិច្ឆេទពិតប្រាកដ។

ត្រូវដឹងថា ក្នុងសម័យបូរណខ្មែរ សញ្ញាណ នៃពេលវេលាប្រវត្តិសាស្ត្រ មិនដូចគ្នានឹង សញ្ញាណ នៃ ពេលវេលា សព្វថ្ងៃនេះទេ ដែលគេឈ្មោះថា «ពេលវេលា នាឡិកា»។ ពេលវេលាក្នុងសម័យដើម ខ្មែរ ជាចំនួន នៃចលនា របស់បុគ្គលម្នាក់ៗ ហេតុនេះឯងហើយ បានជា ពេលវេលា បែបនេះ វា ខុសពី ពេលវេលា នៃធម្មជាតិ ដែលខ្មែរយើងឈ្មោះថា «រដូវ»។ រួមសង្ខេបមក យើងអាច សន្និដ្ឋានបានថា រដូវ ជាពេលវេលារួម របស់មនុស្សលោក តែ «ចំនួនចលនា» ជា ពេលវេលា ផ្ទាល់ របស់បុគ្គលម្នាក់ៗ។ យើងដឹងថា ប្រវត្តិសាស្ត្រខ្មែរ ច្រើនជាប្រវត្តិសាស្ត្រ ស្តីអំពី គុណសម្បត្តិ របស់មហាក្សត្រ ហេតុនេះឯង បានជាមាន ទំហំ (dimension) បុគ្គលលើសលុបនៅក្នុងប្រវត្តិ សាស្ត្រខ្មែរ។ បណ្ឌិតបូរណខ្មែរយើង គាត់មិនសូវយកចិត្តទុកដាក់អំពី ពេលវេលានោះឡើយ ព្រោះជំនាន់ដើម គ្មាន ឯកភាពសំរាប់វាស់ពេលវេលាផង និង គ្មានពេលវេលាណាមួយអាច មានតម្លៃលើសពីសកម្មភាពរបស់មហាក្សត្រផង បើព្រះអង្គ ចង់បាន ចង់ធ្វើអ្វីមួយ សារៈ សំខាន់ គឺ លទ្ធផលនូវទីបញ្ចប់ ដែលមិនត្រូវមានការបង្ខិតបង្ខំ អំពីពេលវេលាណាមួយនោះឡើ យ។ យើងអាចសន្និដ្ឋានបាន ពេលវេលារបស់ព្រះមហាក្សត្រ នៅជំនាន់បូរណ គឺជាពេល វេលា អនន្តភាព នោះឯង។

៣. ប្រវត្តិសាស្ត្រ ថ្មី²⁴

ប្រវត្តិសាស្ត្រថ្មី (récente) គឺ មានចាប់ពីសម័យ បញ្ចប់សង្គ្រាមលោក លើកទី២ មកដល់ បច្ចុប្បន្នកាលនេះជាប្រវត្តិសាស្ត្រ គ្របដោយព្រឹត្តិការណ៍នយោបាយជាតិ។ មានព្រឹត្តិការណ៍ សំខាន់ជាច្រើន មានកើតឡើងនៅស្រុកខ្មែរ៖ ការទាមទារឯករាជ្យពីបារាំង, ពន្លកនៃលទ្ធិ ប្រជាធិបតេយ្យ, ស្តេចសីហនុ, របបសាធារណរដ្ឋ, ខ្មែរក្រហម, អាណានិគមយួន, ដំណើរខ្មែរថ្មី និង បរាជ័យលទ្ធិប្រជាធិបតេយ្យសេរី។

²³ ឯកយោង៖ Le Goff – Un autre Moyen Âge : Edition Quarto GALLIMARD។
²⁴ ប្រវត្តិសាស្ត្រថ្មី= Histoire récente។

ព្រឹត្តិការណ៍ទាំងឡាយនេះ មានហេតុការ (faits) ច្បាស់លាស់ មានកាលបរិច្ឆេទពិត មានពន្លាត ជាសម្ភារៈ សំរាប់បញ្ជាក់ តែខ្មែរយើង ឥតមើលឃើញ ឬ យល់ឃើញ នៃសាច់រឿង នៃ ព្រឹត្តិការណ៍ដូចគ្នានោះឡើយ ព្រោះជារឿងនយោបាយ។ ឧទាហរណ៍ ស្តីអំពី ការទម្លាក់ ស្តេចសីហ នុ ពីដំណែង ប្រមុខរដ្ឋ ដោយ សភាជាតិ, ខ្មែរយើងខ្លះ ទុកទង្វើនេះ ជាវដ្តប្រហារ អ្នកខ្លះទៀត ទុកជា ការស្របច្បាប់, ហើយម្ខាងៗសោធន៍ទៀត បែបនាំគ្នាដើររក សំដី ឬ ការសរសេរ របស់ជន បរទេស ល្បីល្បាញ មកធ្វើជាយោង សំរាប់ការយល់ឃើញរបស់ខ្លួន ជាជំនួស នូវការពិចារណា ប្រកបទៅដោយ **វិស្សសភាព** (sincérité) របស់ខ្លួនទៅវិញ ឬ តាមបែបទស្សនវិជ្ជា។ នៅមាន ឧទាហរណ៍ជាច្រើនទៀតដូចយ៉ាងព្រឹត្តិការណ៍ថ្ងៃទី៧មករា ឆ្នាំ១៩៧៩ ។ល។ តើការពិត មាននៅ ត្រង់ណា ?

តែក្នុងប្រវត្តិសាស្ត្រថ្មីនេះ វាមានលក្ខណៈពិត របស់វាមួយ គឺ ការបង្ហាញនូវភាព ប្រេះបែក ជាក់ ទេច របស់សង្គមខ្មែរ នាំខ្មែរ ប្រឆាំង ដើម្បីបោយរកប្រយោជន៍រៀងៗខ្លួន។ សត្រូវរួម របស់ ខ្មែរបច្ចុប្បន្នកាលនេះ គឺ ខ្មែរខ្លួនឯង តែម្តង។ ជាតិខ្មែរបាក់បែក ខ្សោយខ្សោះអស់ទៅ ហើយ តើនៅសល់អ្វី ដែលអាចស្តារកំនិតខ្មែរ ចេះមាន មេត្តា ករុណា ស្រឡាញ់រាប់អានគ្នា សាមគ្គីរួមរួមជិតស្និទ្ធគ្នាឡើងវិញ ? ពុទ្ធសាសនា ? ចំពោះ **ភិក្ខុ ដិន-ភេង**²⁵ បើជាតិខ្មែរនិង ប្រជាជនខ្មែរស្អប់បោះបង់សាសនានេះចោលទៀត គឺរឿងខ្មែរ វាចប់ត្រឹមហ្នឹងហើយ។ នេះ ជា ល្បិចនៃបរទេស។ ព្រះអង្គ មើលឃើញតម្លៃនៃសាសនា សំរាប់ជាតិខ្មែរ ព្រោះយើងមើលឃើញដែរ បើយកប្រវត្តិសាស្ត្រ មកធ្វើជាកញ្ចក់ សំរាប់ ឆ្លុះមើលសង្គមខ្មែរ គឺថា ក្រៅអំពី ទិដ្ឋិ(dogme) នៃ ពុទ្ធសាសនា គឺគ្មាន **ប្រព័ន្ធតម្លៃ**²⁶ ណាមួយផ្សេងទៀត ដែលអាចទុកបាន ជាការតាក់តែង ក្នុងផ្នែកសីលធម៌ លើសពីពុទ្ធសាសនា។ ដូចលោក វ៉ាន់-ឌីកាអុន ដែរ, លោកមាន យោបល់ ម្យ៉ាងមួយទៀត ថា នៅក្នុងសង្គមខ្មែរ ខ្លះ ទស្សនវិជ្ជា សំរាប់ ធនខ្មែរ ចេះពិចារណា អំពី សីល ធម៌ និង អសីលធម៌ ដែលនាំធនខ្មែរជួបប្រទះវិបត្តិច្រើនក្នុងគតិ។ គួរកត់សំគាល់ថា ទស្សន វិជ្ជាទេពនិយម²⁷ ឬ ធម៌នៃសាសនា ជាទិដ្ឋិសំរាប់ជឿដាច់ខាត ឯចំណែកទស្សនវិជ្ជា បស្ចឹ មប្រទេស ជាការត្រិះរិះ សំរាប់យកមកធ្វើការពិចារណា រកហេតុផល។ ទស្សនវិជ្ជាទាំងពីរបែប នេះ សុទ្ធតែសារប្រយោជន៍ដូចគ្នាសំរាប់មនុស្សលោក ក្នុងវិស័យសីលធម៌ ដែលរស់នៅក្នុង សង្គមសក្តិភូមិ ដែលមាន សីលធម៌អំណាចផ្តាច់ការ ជាទិដ្ឋិ សំរាប់ប្រជារាស្ត្រគោរពដាច់ខាត។ នៅក្នុងសង្គមខ្មែរ បែបសក្តិភូមិ គ្មានទស្សនវិជ្ជា ហើយ បើខ្មែរ នាំគ្នាបោះបង់ជំនឿលើពុទ្ធ សាសនាទៀត គឺខ្មែរ វាចប់ត្រឹមហ្នឹងឯង ដូច ភិក្ខុ ដិន-ភេង ព្រះអង្គ មានយោបល់នោះឯង។

ប្រវត្តិសាស្ត្រថ្មីខ្មែរ មានលក្ខណៈជាលទ្ធិ ខុសពី លក្ខណៈ ប្រវត្តិសាស្ត្រសាមញ្ញ ដែលមាន ត្រិះ ជាប ណ្តាំ និង សីលធម៌សាសនា។ លទ្ធិជាក់និតរបស់កប្បពួក បង្កើតឡើង សំរាប់ការពារកប្ប ពួក ហេតុនេះឯង យើងពុំអាចទុកប្រវត្តិសាស្ត្រថ្មី ជាប្រវត្តិសាស្ត្រ ក្នុងន័យ វិទ្យាប្រវត្តិសាស្ត្រ បាននៅឡើយ វានៅមានលក្ខណៈត្រឹមជា ព្រឹត្តិការណ៍ សង្គមក្តី នយោបាយក្តី, តែយើងដឹង

²⁵ ដកស្រង់ពីប្រធានសិក្សារបស់ព្រះអង្គ នៅក្នុង សិក្ខាសីលាមួយ: សាសនា និង ជាតិខ្មែរ។
²⁶ ប្រព័ន្ធតម្លៃ= Le système de valeur។
²⁷ ទស្សនវិជ្ជាទេពនិយម=Philosophie panthéistique។

ថា ខ្មែរយើងខ្លះ ប្រវត្តិសាស្ត្រវិទូ មានកិត្តិភាព (notoriété) ជាអ្នកឯកទេស អាចឲ្យខ្មែរដទៃទៀត ទុកស្នាដៃ របស់គាត់ ជាវិទ្យាប្រវត្តិសាស្ត្រ បរិសុទ្ធ បាននោះឡើយ ព្រោះនៅក្នុងសង្គមខ្មែរ បច្ចុប្បន្ន មានពុទ្ធិកម្មខ្មែរ ជាច្រើនលទ្ធិនយោបាយ។ រួមសេចក្តីមក ប្រវត្តិសាស្ត្រថ្មី គឺជា មតិ នយោបាយរបស់បក្សពួកនីមួយៗ តែប៉ុណ្ណោះ។ ឧទាហរណ៍ ដូចយ៉ាង ខៀវ-សំផន, ជាជន ជាប់ ចោទពីបទប្រព្រឹត្តអំពើ ប្រឆាំងនឹងមនុស្សជាតិ, សរសេរសៀវភៅអំពី ប្រវត្តិសាស្ត្រថ្មី នៃកម្ពុជា²⁸ នៅក្នុងនោះ គាត់កែហេតុការណ៍ នៃព្រឹត្តិការណ៍ ដើម្បីបំផុស ឲ្យខ្មែរ យល់ច្រឡំ ពីគោល បំណង ដ៏ចង្រៃរបស់គាត់គឺ ការបំផ្លាញជាតិខ្មែរ។

ប្រវត្តិសាស្ត្រសម័យ ទោះបីសរសេរ អំពីព្រឹត្តិការណ៍ថ្មីក្តី ឬ លើក យកឯកសារបុរាណមកសរសេរ ឡើងវិញក្តី ច្រើនតែមានគោលដៅជា សហគ្រាម (manipulation) គ្រប់បែបយ៉ាង ដើម្បី ស្វែងរកប្រយោជន៍ ឬ ការពារអ្វីមួយ ដែលអ្នកប្រវត្តិសាស្ត្រក្តី អ្នកចូលចិត្តប្រវត្តិសាស្ត្រក្តីចង់ បាននៅសតិរបស់ខ្លួន។ គំនិតនេះ ជាកញ្ចក់ឆ្លុះរូបភាព នៃសង្គមខ្មែរបច្ចុប្បន្នដែលកំពុងរស់ នៅក្នុង ភាពច្របូកច្របល់ លែងស្គាល់អ្វី ដែលជាប្រយោជន៍ជាតិ អ្វីដែលជាអំពើបំផ្លាញជាតិ។

²⁸ Histoire récente du Cambodge et mes prises de position – Khieu Samphan : Edition L’Harmattan។

សេចក្តីសន្និដ្ឋាន

ខ្មែរមានប្រវត្តិសាស្ត្រជាតិពិតមែន តែប្រវត្តិសាស្ត្រនេះ មានការចាត់ជាថ្នាក់ជាតម្លៃ សំរាប់ជន បរទេស, អ្នកចេះដឹងខ្មែរ, ជនសាមញ្ញខ្មែរ ដែលវា នាំបង្កើតមាន ការសង្ស័យ រវាង ថ្នាក់តម្លៃ និងមួយៗ ហើយជាពិសេស អ្នកនយោបាយខ្មែរ គាត់ច្រើនយកប្រវត្តិសាស្ត្រ មកធ្វើ សហគ្រាស ណ៍ សំរាប់បំរើប្រយោជន៍នយោបាយ របស់គាត់។ ដូច្នោះ ពីរបបនយោបាយមួយ ទៅ របប មួយ អ្នកកាន់អំណាច គាត់មិនដែល យកប្រវត្តិសាស្ត្រជាតិ មក លាតត្រដាងឲ្យល្អិតល្អន់ ក្នុង កម្មវិធីសិក្សា គ្រប់ថ្នាក់សិក្សា ពី មធ្យមសិក្សា ដល់ ឧត្តមសិក្សា សំរាប់ យុវជន។ រហូតមកដល់ បច្ចុប្បន្នកាល ក្នុង ចំណោមអ្នកស្នេហាជាតិ គាត់មាន តែគំនិតមមែ (obsession) មួយគត់ ក្នុង បរិបទ ស្ថានភាពជាតិសព្វថ្ងៃ គឺ ខ្មែរ ជាជាតិសាសន៍ ទទួលគ្រោះថ្នាក់ពីប្រទេសជិតខាង ដូច្នោះត្រូវនាំគ្នា គ្រោកឈរឡើង ដោយយក សម័យ ព្រះបាទជ័យវរ្ម័ន ទី៧ មកធ្វើជា លំអាន ដើម្បីរំដោះជាតិ អំពីការឈ្លានពានបរទេស។ តែខ្មែរយើង ឥតស្គាល់អ្វីបានច្បាស់លាស់ ថាលំ អាន នោះមាន អន្តរវត្ត (contenu) បែបណាផង ក្រៅពី ដឹង តាមឯកសារបរទេស គឺ ការរាត ទឹកដីខ្មែរ និង កសាងប្រសាទប្រកបដោយសោភ័ណភាព តែប៉ុណ្ណោះ។ តើអ្នកស្នេហាជាតិខ្មែរ បានចោទជាសំណួរដែរឬទេថា សង្គ្រាមរាតទឹកដី របស់មហាក្សត្រខ្មែរ ជា ឆន្ទៈរបស់ពលរដ្ឋ ខ្មែរ ឬ ជា មហិច្ឆិតា របស់មហាក្សត្រ ? តើប្រជារាស្ត្រខ្មែរ ទទួលផលវិបាកបែបណាខ្លះ អំពី នយោបាយ មហាសំណង់ប្រាសាទទាំងឡាយ របស់មហាក្សត្រខ្មែរ ? តើប្រាសាទទាំងនោះមាន សារៈប្រយោជន៍អ្វីខ្លះ សំរាប់ជាតិខ្មែរ ក្នុងសម័យនោះ ?

ក្នុងប្រវត្តិសាស្ត្រ បញ្ជាក់ឲ្យយើងដឹងច្បាស់ថា ប្រទេសខ្មែរ មានទឹកដី ជាប្រវត្តិសាស្ត្រ របស់ ខ្លួន ទាំងខាង លិច និង ខាង កើត នៃនគរខ្មែរបច្ចុប្បន្ន ដូចមានខេត្តជាច្រើនរបស់ខ្មែរដែល សព្វថ្ងៃ ក្លាយជា ខេត្ត របស់ប្រទេសសៀម, កម្ពុជាក្រោម ក្លាយជា ខេត្ត របស់ប្រទេសយួន។ តើ អ្នកជាតិនិយមខ្មែរ មានគោលបំណងអ្វីមួយច្បាស់ដែរឬទេ ថាខ្មែរយើង ចង់បានអ្វីពិត ប្រាកដ ក្នុងរឿង ទឹកដីជាប្រវត្តិសាស្ត្រខ្មែរ ? ទាមទារយកមកបញ្ចូលក្នុងទឹកដីខ្មែរបច្ចុប្បន្ន វិញ ? ឬគ្រាន់តែប្រទេស សៀម និង យួន ទទួលស្គាល់តាមការប្រកាសជាផ្លូវការថា ទឹកដីនេះ ជាទឹកដី ជាប្រវត្តិសាស្ត្រ របស់ជាតិសាសន៍ខ្មែរ ? តើខ្មែរកណ្តាលយើងបច្ចុប្បន្ន មានគុណ សម្បត្តិដ៏ប្រពៃបែបណា ដែលអាចទាក់ចិត្ត ជាតិសាសន៍ខ្មែរ រស់នៅក្នុងប្រទេសសៀម និង យួន មានចំណង់ចង់ មករស់នៅជាមួយខ្លួន ? សព្វថ្ងៃនេះ យើងឥតដឹងអ្វីទាំងអស់ អំពី បញ្ហាទាំងនេះ គិតតែពីយក គណ្តា និង ការរំជួលចិត្ត មកធ្វើជា ការទាមទារមួយ ដែលគ្មាន គោលដៅពិតប្រាកដ។ យើងដឹងថា បញ្ហានេះ ជា ពិសិដ្ឋកម្ម (tabou) សំរាប់អ្នកជាតិនិយម ខ្មែរ បើនរណាហ៊ានលើកយកមកចោទជា សំណួរ គឺ គេនាំគ្នា ទុក ជននោះ ជាជន មិនស្រឡាញ់ ជាតិ ឬ ជា អ្នកក្សត្រជាតិតែម្តង។ ការលើកយកវាមក ចោទជាសំណួរ មិនមានន័យថា មាន

គំនិត ជនានិយម²⁹នោះឡើយ ផ្ទុយទៅវិញ ជាការស្វែងរក ការពិតមួយ ដែលនាំ កុំឲ្យខ្មែរ យើង និយាយក្លាយ (ឥតគិត) ហើយ ដើរតែតាមផ្លូវលំ ដដែលៗ ដែលនាំឲ្យជាតិខ្មែរយើង ធ្លាក់ ក្នុង រណ្តៅទុក្ខ អស់ច្រើនសតវត្សរ៍ចមកហើយ។

ប្រវត្តិសាស្ត្រជាតិសាសន៍ខ្មែរ ជាប្រវត្តិសាស្ត្រមួយ មិនទាន់ ចប់នៅឡើយនោះទេ ផ្ទុយទៅវិញជា ប្រវត្តិសាស្ត្រ ទើបតែមានកំណើត នៅក្នុង គតិខ្មែរ (esprit khmer) ព្រោះ ប្រទេស និង ជាតិសាសន៍ខ្មែរ កំពុងជួបប្រទះ ជាថ្មី នូវគ្រោះថ្នាក់ បាត់បង់ ជាតិខ្មែរ។ គ្រោះថ្នាក់នេះ ត្រូវចាំបាច់ឲ្យ អ្នកស្នេហាជាតិ មាន ការមើលថ្មី ទៅលើប្រវត្តិសាស្ត្រជាតិ និង ការត្រិះរិះ (pensée) ថ្មី ទៅ លើ ជោគ(atout) ដែលខ្មែរយើងមានពិត សំរាប់ រកដំណោះស្រាយ សមតាម បញ្ហា ចោទដល់ ជាតិរបស់ខ្លួន។ ការមើលថ្មី ទៅលើ ប្រវត្តិសាស្ត្រជាតិ គឺ ដើម្បីរក ឲ្យឃើញ ព្រលឹងខ្មែរពិត របស់ ជាតិ។ មកដល់សព្វថ្ងៃនេះ អ្នកប្រវត្តិសាស្ត្រ ច្រើនតែនាំគ្នា ចំឡងឥតពិចារណា ពីឯកសារ ប្រវត្តិវិទូបរទេស ដែលជាការសិក្សា បែបសង្ខេបបំផុត បង្ហាញតែទិដ្ឋភាពទូទៅ តែ ប៉ុណ្ណោះ ដូច្នោះខ្មែរត្រូវការ អ្នកប្រវត្តិសាស្ត្រខ្មែរ មាន ទេពកោសល្យ មាន កិត្តិសព្ទ សំរាប់ ផលិត ប្រវត្តិសាស្ត្រជាតិ សំរាប់យុវជនខ្មែរ ដែលកំពុង រស់នៅក្នុង សង្គមពហុសាសន៍ ទោះបីខ្លួន ចង់ក្តី ឬ មិនចង់ក្តី ព្រោះបរាជ័យ ជាតិខ្មែរ បន្តមិនមិនចេះចប់ អស់ច្រើនសតវត្សរ៍មក ហើយ នាំបង្កើត សង្គមបែបនេះ។ សព្វថ្ងៃនេះ អ្នកឈ្នះ គឺអ្នកដឹកនាំជាតិសាសន៍យួន គេ កំពុងនាំគ្នាសរសេរប្រវត្តិសាស្ត្រខ្មែរ សំរាប់ខ្មែរ ទៅតាម មហិច្ឆិតារបស់គេ។ បន្តិចៗម្តងៗ ប្រវត្តិសាស្ត្រខ្មែរ ដែលយួនសរសេរនេះ នឹងក្លាយ ជាប្រវត្តិសាស្ត្រ ជាវិទ្យាសាស្ត្រ សំរាប់ខ្មែរ ដូចជាប្រវត្តិសាស្ត្រ ដែលសរសេរដោយដោយបារាំងសែស នោះឯង ព្រោះនៅស្រុកខ្មែរ គ្មាន អ្នកប្រវត្តិសាស្ត្រ ពិត ជាអ្នកផលិតប្រវត្តិសាស្ត្រ ប្រកបដោយគុណភាព ដែលនាំឲ្យ អំណាច របស់អ្នកដឹកនាំ គេ បន្តគូនាទីគេជា អ្នកផលិត ប្រវត្តិសាស្ត្រ។ ហើយអំណាចនេះទៀត សព្វថ្ងៃ នៅក្នុងកណ្តាប់ ដៃ របស់អ្នកដឹកនាំយួន រួមនឹង ចំនួនជាតិសាសន៍យួន មករស់នៅស្រុកខ្មែរ មានចំនួនស្ទើរ ស្មើនឹង ជាតិសាសន៍ខ្មែរទៅហើយ ដែលជា ជោគ មួយ សំរាប់ ផ្សាយវប្បធម៌ របស់គេ យ៉ាងងាយ ស្រួលបំផុត ដែលនៅក្នុងនោះសោធន មានប្រវត្តិសាស្ត្រខ្មែរថ្មីមួយ ដែលមានព្រលឹងខ្មែរជា ព្រលឹងយួន។ ការនេះ ជាការពិតមួយដែលខ្មែរយើង កំពុងទទួលរងគ្រោះ ឥតអាចខ្មែរណា ប្រកែកបាន។ ទស្សនៈនេះ មិនមែនជាទស្សនៈ ជាតិសាសន៍និយមនោះឡើយ ឬ អ្នកជ្រុល និយម នោះដែរ តែជាប្រតិកម្ម ជាធម្មការរបស់ខ្មែរអ្នកស្រឡាញ់ជាតិ នៅចំពោះមុខ គ្រោះថ្នាក់ ជាតិ តែប៉ុណ្ណោះ។ តែប្រតិកម្មគ្មានសកម្មភាព គឺគ្រាន់តែជា **បច្ចាទុក្ខ**³⁰ (contrition) ដែលខ្មែរ យើងតែងតែមានតែប៉ុណ្ណោះ។

ប្រវត្តិសាស្ត្រ នៅស្រុកខ្មែរ មានពិត ហើយ មានលក្ខណៈដូចជាមាំមួនណាស់ តែជាប្រវត្តិសាស្ត្រសំរាប់ បំរើប្រយោជន៍ អ្នកដឹកនាំតែប៉ុណ្ណោះ ព្រោះជាប្រវត្តិសាស្ត្រ មានប្រភព ចេញពីអំណាចអ្នក ដឹកនាំ ដែលយើងអាចប្រដូចទៅនឹង សាធារណយោសនា (publicité) របស់អ្នកដឹកនាំជាតិ

²⁹ ជនានិយម=Fatalisme។
³⁰ បច្ចាទុក្ខ=ទុក្ខស្តាយក្រោយដោយបានធ្វើខុស។

ដើម្បី ស្វែងរក ប្រយោជន៍អំណាច ដើម្បីពង្រឹងអំណាច តែបើខ្មែរយើង អាន ដោយមានការ ពិចារណា យើងអាចឃើញមាន ចំណុចខ្មៅច្រើនណាស់ ដែលត្រូវការ មានអ្នកប្រវត្តិសាស្ត្រ ឬ អ្នកស្រឡាញ់ប្រវត្តិសាស្ត្រ លើកយកវា មកបំភ្លឺ រក ភាពវិជ្ជមាន និង អវិជ្ជមាន សំរាប់ទុក ជូនសាធារណជន យកវាមកពិចារណា។ **ការត្រិះរិះជាឯក**³¹ របស់ប្រវត្តិសាស្ត្រវិទូបរទេសក្តី របស់ អ្នកដឹកនាំ ដែលរងរងជាតិក្តី សុទ្ធជាផ្លូវមរណៈ សំរាប់ជាតិសាសន៍ខ្មែរ ដូច្នោះខ្មែរត្រូវមាន ករណីយកិច្ច មានគំនិតថ្មី ដើម្បីឆ្លុះមើលឡើងវិញ នូវប្រវត្តិសាស្ត្រជាតិ របស់ខ្លួន ដូច្នោះ ខ្មែរត្រូវ ការ **ធ្វើបដិវត្តន៍គំនិត** ដែលជាឧបករណ៍ សំរាប់កសាងលទ្ធិប្រជាធិបតេយ្យសេរី។ ហើយកុំចេះ តែនាំគ្នាខឹងនឹងយួន ដោយមិនយក គុណសម្បត្តិ និង គុណវិបត្តិ ខ្លួន មកពិចារណា រក ជោគ ដើម្បី តតាំង នឹងគេ តាមរបៀប ប្រាកដនិយមមួយ ដែលខ្លួនអាចធ្វើបាន។

- ចប់ -

ថ្ងៃទី២៨ តុលា ឆ្នាំ ២០១៤

³¹ ការត្រិះរិះជាឯក=La pensée unique។